
ශ්‍රී ලංකා පදනම - 2014

ශ්‍රී ලංකා පදනමේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, ශුද්ධ වත්කම් වෙනස් වීමේ ප්‍රකාශනය සහ මුදල් ප්‍රවාහ ප්‍රකාශනය සහ වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරු වල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1973 අංක 31 දරන ශ්‍රී ලංකා පදනම පනතේ 13(3) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර පදනමේ වාර්ෂික වාර්තාව සමඟ ප්‍රකාශනයට පත් කළ යුතු යයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ. මුදල් පනතේ 13(7)(ඒ) වගන්තිය ප්‍රකාර විස්තරාත්මක වාර්තාවක් පදනමේ සභාපති වෙත 2015 මැයි 15 දින නිකුත් කරන ලදී.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදුකරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරීවන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්,

වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී අවස්ථාවෝචිතව උචිත විගණන පරිපාටි සැලසුම් කිරීම පිණිස පදනමේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් පදනමේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත්වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උපවගන්ති වලින් විගණකාධිපති වෙත අභිමතානුසාරී බලතල පැවැරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

2. මූල්‍ය ප්‍රකාශන

2.1 මතය

මූල්‍ය ප්‍රකාශන වලින් 2014 දෙසැම්බර් 31 දිනට ශ්‍රී ලංකා පදනමේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතිවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති

ශ්‍රී ලංකා රාජ්‍ය අංශ ගිණුම්කරණ ප්‍රමිති අංක 07 ට අනුව සම්පූර්ණයෙන්ම ක්ෂය කර අවසන් කර ඇති නමුත් දැනට භාවිත පිරිවැය රු. 12,426,541 ක් වූ දේපල පිරියත හා උපකරණ වල සාධාරණ අගය පෙන්නුම් නොකෙරෙන බැවින් ස්ථාවර වත්කම් ප්‍රත්‍යාගණනය කර ගිණුම්ගත කිරීමට කටයුතු කර නොතිබුණි.

2.3 නීති, රීති, රෙගුලාසි හා කළමනාකරණ තීරණවලට අනුකූල නොවීම.

පහත සඳහන් නීති, රීති, රෙගුලාසි හා කළමනාකරණ තීරණවලට අනුකූල නොවීම් නිරීක්ෂණය විය.

නීති, රීති, රෙගුලාසිවලට යොමුව	අනුකූල නොවීම
(අ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය	
(i) මුදල් රෙගුලාසි 371(2) (ඇ)	අත්තිකාරම් දෙන ලද කාර්යය නිමකළ විගසම පියවිය යුතු වුවද, වාහන අලුත්වැඩියා වියදම් හා දැයට කිරුළ ප්‍රදර්ශනයට සහභාගී වීමට ගෙවූ වියදම් ගෙවීම සඳහා එක් නිලධාරියෙකුට ලබාදුන් එකතුව රු.433,150 ක් වූ අත්තිකාරම් 06 ක් පියවීමේදී මාස 01 සිට මාස 09 ක කාල ප්‍රමාදයක් පැවතුණි.
(ii) මුදල් රෙගුලාසි 757 (ආ)	සමාලෝචිත වර්ෂය වෙනුවෙන් විධිමත් භාණ්ඩ සමීක්ෂණයක් සිදුකර නොතිබුණි.
(iii) මුදල් රෙගුලාසි 1645 (ඇ)	ධාවන සටහන්වල වාහනය ධාවනය කළ ස්ථානය හා ගමන් කළ නිලධාරීන් පිළිබඳ විස්තර සටහන් කර නොතිබුණි.
(ආ) 2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛයේ 8.3.9. වගන්තිය	ආයතනය සතු සම්පත් රේඛීය අමාත්‍යාංශයට හෝ වෙනත් රාජ්‍ය ආයතනවලට ලබා නොදිය යුතු වුවද, ශ්‍රී ලංකා පදනමේ නිලධාරියෙකු ජනාධිපති ලේකම් කාර්යාලය වෙත මුදාහැර 2014 ඔක්තෝබර් සිට දෙසැම්බර් කාලපරිච්ඡේදය සඳහා වැටුප් ලෙස රු.143,446 ක් ගෙවා තිබුණි.
(ඇ) 2008 දෙසැම්බර් 31 දිනැති අංක 30/2008 දරන රාජ්‍ය පරිපාලන චක්‍රලේඛය	චක්‍රලේඛ විධිවිධානවලට පටහැනිව නිලධාරීන් 30 කට, ලබා දිය හැකි උපරිම ණය සීමාව ඉක්මවා ආපදා ණය ලබාදී තිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව 2014 දෙසැම්බර් 31 දිනෙන් අවසන් වර්ෂය සඳහා පදනමේ මෙහෙයුම් කටයුතුවල මූල්‍ය ප්‍රතිඵලය රු. 8,055,235 ක අතිරික්තයක් වූ අතර ඊට අනුරූපීව ඉකුත් වර්ෂයේ අතිරික්තය රු.5,897,396 ක් විය. ඒ අනුව ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයෙහි රු.2,157,839 ක වර්ධනයක් ඇති වී තිබුණි.

4. මෙහෙයුම් සමාලෝචනය

4.1 කාර්යසාධනය

ශ්‍රී ලංකා පදනම් පනතේ 05 වගන්තියේ දක්වා ඇති පදනමේ අරමුණු හා පරමාර්ථ වන ප්‍රජාතන්ත්‍රවාදී ජීවන ක්‍රමය පිළිබඳ අවබෝධය හා විශ්වාසය නඟා සිටුවීම හා මානව අයිතිවාසිකම් ආරක්ෂා කිරීම, එම කරුණු වැඩි දියුණු කිරීම පිණිස ජාතිය, ස්ත්‍රී පුරුෂ භාවය, භාෂාව, ආගම, වර්ණය හෝ ලබ්ධිය ගැන නොතකා සියල්ලන්ම සම්බන්ධයෙන් මානව අයිතිවාසිකම් හා නත් වැදැරුම් මූලික නිදහස පිළිපැදීමෙහිලා අන්තර්ජාතික අවබෝධය හා සහයෝගයද ඒ පිළිබඳ විශ්ව ගෞරවයද නඟා සිටුවීම, ඒවා වැඩි දියුණු කිරීම අරභයා, පොදු ජනයාට සියලු දැනීම විෂයයන් සහ සමාජ ප්‍රගතිය පිළිබඳ අධ්‍යාපනය හා දැනීම ලබා දීමටත් ඔවුන් අතර ඒ දැනීම පතුරුවා හැරීමටත් දොරටු දීම හා ඒවා නඟා සිටුවීම ඉටු කිරීම සඳහා ක්‍රියාමාර්ග ගෙන නොතිබුණි.

4.2 කළමනාකරණ අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) සේවයෙන් ඉවත්ව ගොස් ඇති නිලධාරීන් 8 දෙනෙකුගෙන් අයකර ගත යුතුව තිබූ රු.197,833 ක්, එම නිලධාරීන් සේවයෙන් නිදහස් කිරීමට පෙර අයකර ගැනීමට කටයුතු කර නොතිබුණි.
- (ආ) ආයතනයේ කොන්ත්‍රාත් පදනම මත සේවය කළ අධ්‍යක්ෂවරයකුගෙන් අයවිය යුතු රු.283,989 ක මුදලක් 2006 වර්ෂයේ සිට අය කර ගැනීමට කටයුතු කර නොතිබුණි.
- (ඇ) ආපදා අවදානම් අවම කිරීම සඳහා පොතක් මුද්‍රණය කිරීමට පෞද්ගලික ආයතනයක් වෙත 2013 අප්‍රේල් මාසයේදී රු. 107,496 ක අත්තිකාරමක් ගෙවා තිබුණද, 2015 අප්‍රේල් 30 දක්වාම එම කාර්යය ඉටුකරවා ගෙන නොතිබුණි.

4.3 අවිධිමත් ගනුදෙනු

පදනම් ආයතනය මගින් පවත්වන පුහුණු හා වෙනත් වැඩ සටහන්වලට සහභාගී නොවූ පුද්ගලයන් 51 දෙනෙකුට මුදල් අය කිරීමකින් තොරව අවිධිමත් ලෙස නේවාසිකාගාරයේ කාමර ලබා දී තිබුණි.

4.4 මතභේදයට තුඩුදුන් ගනුදෙනු

පහත සඳහන් නිරීක්ෂණ කරනු ලැබේ.

- (අ) 2014 දෙසැම්බර් 11 දින සිට 2015 ජනවාරි 09 දින දක්වා දින 30 ක් නේවාසිකාගාරයේ නවාතැන් ගෙන තිබූ නේවාසිකයෙකුගෙන් හා 2014 දෙසැම්බර් 14 දින සිට 2015 ජනවාරි 06 දින දක්වා නේවාසිකව දින 23 ක් ගතකර තිබූ නේවාසිකයින් කීපදෙනෙකුගෙන් අයවිය යුතු වූ රු. 255,898 ක මුදල 2015 ජුනි 30 දින වන විටත් අයකරගෙන නොතිබුණි.
- (ආ) අවස්ථා 14 කදී දේශන ශාලාව ගාස්තු අයකිරීමකින් තොරව අවිධිමත් ලෙස පෞද්ගලික හා රාජ්‍ය අංශ ආයතන වලට ලබා දී තිබුණි.
- (ඇ) සමාලෝචිත වර්ෂයේ රු. 1,043,480 ක ණයගැතියන් බොල්ණය ලෙස කපා හැර තිබූ අතර ඒ තුළ පැවති වර්ෂ දෙකක්වත් පැරණි නොවූ පුද්ගලයින් දෙදෙනෙකුගෙන් සහ ආයතන 08 කින් අයවිය යුතුව තිබූ රු.840,610 ක ණය මුදල් කපා හැරීම මතභේදයට තුඩුදෙන කරුණක් විය.

4.5 දෘශ්‍ය අක්‍රමිකතා

වාහනයේ ගමන් කළ නිලධාරීන් පිළිබඳ විස්තර නොමැතිව 2014 සැප්තැම්බර් 10 දින කි.මී 312 ක් ජේරාදෙණිය විශ්වවිද්‍යාලය වෙත ධාවනය කර ආපසු පැමිණ තිබූ අතර අදාළ රාජකාරි පිළිබඳ විස්තර කිසිවක් සටහන් නොකර කාර්යාල රාජකාරි ලෙස දක්වා තිබුණද ශ්‍රී ලංකා පදනම විසින් එදින ජේරාදෙණිය විශ්වවිද්‍යාලයේ වැඩසටහනක් පවත්වා නොතිබුණි.

4.6 වෙනත් රාජ්‍ය ආයතන වෙත ලබා දුන් ආයතනයේ සම්පත්

පදනම් ආයතනයේ අංශයක් වශයෙන් ක්‍රියාත්මක වූ ශ්‍රී ලංකා රූපවාහිනී අභ්‍යාස ආයතනය 2010 නොවැම්බර් 22 දිනැති අංක 1681/3 දරන අති විශේෂ ගැසට් පත්‍රය මගින් ජනමාධ්‍ය හා තොරතුරු අමාත්‍යාංශය යටතට පත්කොට තිබූ අතර 2011 නොවැම්බර් මාසයේදී එම ආයතනයේ ඉඩම් හා ගොඩනැගිලි හැර අනෙකුත් සියළුම වත්කම් අමාත්‍යාංශයට පවරා දී තිබුණි.

5. ගිණුම් කටයුතුභාවය සහ යහපාලනය

5.1 ක්‍රියාකාරී සැලැස්ම

පහත සඳහන් නිරීක්ෂණ කරනු ලැබේ.

(අ) සමාලෝචිත වර්ෂයේදී ඩිප්ලෝමා හා සහතික පත්‍ර පාඨමාලා 47 ක් පවත්වා තිබූ අතර, ඉන් 13 ක් ක්‍රියාකාරී සැලැස්මේ ඇතුළත් නොවූ පාඨමාලා විය. ක්‍රියාකාරී සැලැස්ම කාලානුරූපීව සංශෝධනය නොකිරීම හේතුවෙන් මෙම පාඨමාලා පැවැත්වීමෙහි ප්‍රගතිය පරීක්ෂා කළ නොහැකි විය.

(ආ) ක්‍රියාකාරී සැලැස්ම අනුව සමාලෝචිත වර්ෂයේදී පැවැත්වීමට සැලසුම් කළ දෘෂ්ටිමිතිය පිළිබඳ උසස් ජාතික ඩිප්ලෝමා පාඨමාලාව (HND in Optometry) සහ කලා හා චිත්‍රපට විද්‍යායතනය (Digital and Film Academy) අංශය මගින් පැවැත්වීමට නියමිතව තිබූ ඩිප්ලෝමා හා සහතික පත්‍ර පාඨමාලා 26 ක් ඇතුළුව පාඨමාලා 27 ක් පවත්වා නොතිබුණි.

5.2 නොවිසඳී ඇති විගණන ඡේද

ශ්‍රී ලංකා පදනම හා පෞද්ගලික සමාගමක් අතර ඇති වූ බේරුම්කරණ තීන්දුව අනුව තීන්දුව ලබාදුන් 2013 දෙසැම්බර් 07 දින සිට දින 35 ක් ඇතුළත ශ්‍රී ලංකා පදනම විසින් අදාළ සමාගමට රු.1,159,525 ක් ගෙවිය යුතු වුවද, එය විගණිත දින වන 2015 අප්‍රේල් 06 වන තෙක් ගෙවා නොතිබුණි. බේරුම්කරණ තීන්දුවට අනුව, එම සමාගම සමඟ ඇති කරගෙන තිබූ මුල් ගිවිසුමේ 60(7) වගන්තියේ වූ විධිවිධාන යටතේ පදනමට ප්‍රමාද පොළියක් ගෙවීමට සිදුවන බව විගණනයේදී නිරීක්ෂණය විය.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන පිළිබඳ අඩුපාඩු වරින්වර පදනමේ සහාපතිවරයාගේ අවධානයට යොමු කරන ලද අතර පහත සඳහන් ක්ෂේත්‍රයන් කෙරෙහි විශේෂ අවධානය යොමු කළ යුතු වේ.

- (අ) මිලදී ගැනීම්
- (ආ) ණය ගැතියෝ
- (ඇ) කාර්ය මණ්ඩල පරිපාලනය
- (ඈ) තේවාසිකාගාර පාලනය
- (ඉ) වාහන පාලනය